

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrī raṅganāthadivyaṃipādukābhyāṃ namaḥ*

*śrīkavitārkikaṣiṃhasya sarvatantrasvatantrasya*  
*śrīmadvēṅkaṭanāthasya vēdāntācāryasya kṛtiṣu*  
*śrīraṅganāthapādukāsaḥasrē*

**॥ sannivēśapaddhatiḥ pañcaviṃśī ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

śrī raṅganāthadivyaṃaṇipādukābhyāṃ namaḥ

॥ sannivēśapaddhatiḥ pañcaviṃśī ॥

śrīmān vēṅkaṭanāthāryaḥ kavitarīkikakēsarī |

vēdāntācāryavaryō mē sannidhattāṃ sadā hṛdi ॥

aṇōraṇīyasīm viṣṇōḥ

mahatō'pi mahīyasīm |

prapadyē pādukāṃ nityaṃ

tatpadēnaiva sammitām ॥ 25.1 ॥

pratitiṣṭhati pādasammitāyāṃ

tvayi nityaṃ maṇipādukē ! mukundaḥ |

itarē tu paricchadāsta ētē

vibhavavyaṅjanahētavō bhavanti ॥ 25.2 ॥

tava raṅganarēndrapādarakṣē !

prakṛtiḥ sannapi bhaktipāratantryāt |

bhavatīṃ vahatīva pannagēndraḥ

prathitasvastikalakṣaṇaiḥ śirōbhiḥ ॥ 25.3 ॥

parasya puṃsaḥ padasannivēśān

prayuñjatē bhāvitapañcarātrāḥ |

aghapratīpānapadiśya puṇḍrān

aṅgēṣu raṅgēśayapādukē ! tvām ॥ 25.4 ॥

vimṛśya raṅgēndrapatiṃvarāyāḥ  
 śrutēḥ sthitāṃ mūrdhani pādukē ! tvām |  
 badhnanti vṛddhāḥ samayē vadhūnāṃ  
 tvanmudritānyābharaṇāni mauḷau || 25.5 ||

vahanti raṅgēśvarapādarakṣē !  
 dīrghāyusāṃ darśitabhaktibandhāḥ |  
 āśādhipānāmavarōdhanāryaḥ  
 tvanmudrikāṃ maṅgaḷahēmasūtraiḥ || 25.6 ||

vyūhakramēṇa prathitāramagrē  
 sandarśayantīṃ maṇipādukē ! tvām |  
 pātum trilōkīṃ padapadmabhājam  
 saudarśanīṃ śaktimavaimi śaurēḥ || 25.7 ||

baddhāsikā kanakapaṅkajakarṇikāyāṃ  
 madhyē kṛśā muraripōrmaṇipādukē ! tvam |  
 sandṛśyasē sarasijāsanayā grhītaṃ  
 rūpāntaraṃ kimapi raṅgavihārayōgyam || 25.8 ||

mānōcitasya madadhīnajanasya nityaṃ  
 mā bhūdataḥ kṛpaṇatēti vicintayantyā |  
 bandīkṛtaṃ dhruvamavaimi valagnadēśē  
 kārśyaṃ tvayā kamalalōcanapādarakṣē ! || 25.9 ||

madhyē kṛśāmubhayataḥ pratipannavṛddhiṃ  
 manyē samīkṣya bhavatīṃ maṇipādarakṣē ! |  
 nityaṃ mukundapadasaṅgamaviprayōgau  
 niścinvatē kṛtadhiyaḥ sukhaduḥ khakāṣṭhām || 25.10 ||

raṅgēśituścaraṇapaṅkajayōrbhajantī  
 rakṣāprasādhanavikalpasahāstavasthām |  
 mānyākṛtirniviśasē maṇipādarakṣē !  
 madhyē paricchadavibhūṣaṇavargayōstvam || 25.11 ||

aṅgāntarēṣu nihitānyakhilāni kāmam  
 paryāyakalpanasahāni vibhūṣaṇāni |  
 nityam mukundapadapadmatalānurūpaṃ  
 naipathyamamba ! bhavatī nayanābhirāmam || 25.12 ||

yē nāma bhaktiniyataistava sannivēsam  
 nirviśya nētrayugaḷairna bhajanti tṛptim |  
 kālakramēṇa kamalēkṣaṇapādarakṣē !  
 prāyēṇa tē pariṇamanti sahasranētrāḥ || 25.13 ||

padamapramāṇamiti vādinām mataṃ  
 madhujitpadē mahati māśma bhūditi |  
 vyudapādi tasya caraṇāvani ! tvayā  
 nigamātmanastava samapramāṇatā || 25.14 ||

aprabhūtamabhavajjagattrayaṃ  
 yasya mātumuditasya pādukē ! |  
 apramēyamamitasya tatpadaṃ  
 nityamēva nanu sammitaṃ tvayā || 25.15 ||

ālavālamiva bhāti pādukē !  
 pādapasya bhavatī madhudviṣaḥ |  
 yatsamīpavinatasya śūlinaḥ  
 sārīṇī bhavati mauḷinimnagā || 25.16 ||

mōdamānamunibrndaṣaṭpadā

*bhāti muktimakarandavarṣiṇī |*

*kā'pi raṅganṛpatēḥ padāmbujē*

*karṇikā kanakapādukāmayī || 25.17 ||*

yugapadanuvidhāsyān yauvataṃ tulyarāgaṃ

*yadupatiradhicakrē yāvatō rūpabhēdān |*

*tadidamativikalpaṃ bibhratī sannivēśaṃ*

*tava khalu padarakṣē ! tāvatī mūrtirāsīt || 25.18 ||*

tattadvṛttēranuḡatayā vāmanīṃ vyāpinīṃ vā

*prāptē raṅgaprathitavibhavē bhūmikāṃ sūtradhārē |*

*manyē viśvasthitimayamahānāṭikāṃ nētukāmā*

*nānāsaṃsthā bhavati bhavatī pādukē ! nartakīva || 25.19 ||*

mānē paraṃ samānē

*pratyakṣēṇāgamēnāpi |*

*haricaraṇasya tavāpi tu*

*vaiṣamyāṃ rakṣyarakṣakatvābhyām || 25.20 ||*

|| iti śrīkavitārkkikasimhasya sarvatantrasvatantrasya

*śrīmadvēṅkaṭanāthasya vēdāntācāryasya kṛtiṣu*

*śrīraṅganāthapādukāsahasrē sannivēśapaddhatiḥ pañcaviṃśī ||*

*kavitārkkikasimhāya kalyāṇaḡaṣālinē |*

*śrīmatē vēṅkaṭēśāya vēdāntaḡuravē namaḡ ||*